



QORTI TA' L-APPELL

**S.T.O. PRIM IMHALLEF
VINCENT DE GAETANO**

**ONOR. IMHALLEF
ALBERT J. MAGRI**

**ONOR. IMHALLEF
TONIO MALLIA**

Seduta tad-29 ta' Mejju, 2009

Appell Civili Numru. 966/2002/1

Achille Mizzi u Stella Apap.

v.

Angelo Saliba.

Il-Qorti:

Preliminari:

B'citazzjoni pprezentat quddiem il-Prim Awla tal-Qorti Civili fis-27 ta' Awissu, 2002 l-atturi ppremettew illi l-attur Achille Mizzi huwa l-proprietarju ta' biċċa art formanti parti mill-artijiet magħrufa bħala "Tal-Fluq" f'Marsascale tal-kejl ta' ċirka tomna, kif indikata bil-kulur aħmar fil-pjanata annessa bħala Dokument "A" ma' l-istess citazzjoni; illi sa mill-1985, l-imsemmija art kienet mikrija lil Anthony Apap, illum mejjet, għal skopijiet ta' kaċċa u wara l-mewt tal-imsemmi Anthony Apap, l-attur Achille Mizzi kkonċeda tali art lill-attriċi Stella Apap, armla ta' Anthony Apap; illi l-konvenut qiegħed abbużivament u mingħajr ebda titolu fil-Liġi jikkupa l-imsemmija art u għalkemm debitament interpellat, il-konvenut baqa' jikkupa l-istess art; dan premess l-atturi talbu li dik il-Qorti:

1) tiddikjara li l-konvenut qiegħed jikkupa l-art tal-kejl ta' ċirka tomna, formanti parti mill-artijiet magħrufa bħala "Tal-Fluq" għewwa Marsascale, indikata bil-kulur aħmar fl-annessa pjanta mmarkata bħala Dokument "A", abbużivament u mingħajr ebda titolu validu fil-liġi u

2) konsegwentement tordna lill-istess konvenut sabiex fi żmien qasir u perentorju huwa jiżgombra u jivvaka l-istess art fuq imsemmija favur l-atturi u jgħaddi l-pussess attwali u materjali tagħha lill-istess atturi, libera u franka – kollox skond kif intqal fuq u għar-raġunijiet fuq premessi.

B'riserva ta' kwalsiasi azzjoni oħra spettanti lill-atturi kompriż dak tal-ħruġ ta' Mandat in Factum u bl-ispejjeż, inklużi dawk tal-ittra legali tas-27 ta' Novembru, 2001, kontra l-konvenut li minn issa jibqa' ingunt għas-subizzjoni tiegħu.

B'nota pprezentata fit-22 ta' Ottubru, 2002 (fol. 9) il-konvenut eċċepixxa:

"1. Illi preliminarjament in-nuqqas ta' kompetenza ta' din il-Qorti *ratione valoris*.

"2. Illi preliminarjament ukoll in-nuqqas ta' kompetenza ta' din il-Qorti *ratione materiae* stante li l-art in kwistjoni hija mqabbla lill-eċċipjent.

“3. Illi mingħajr preġudizzju għall-premess u f’kull każ, il-porzjon art meritu ta’ din il-kawża hija art li ilha snin twal imqabbla lill-familja Saliba, u l-eċċipjenti għandu titolu ta’ qbiela fuq l-istess. Tant hu hekk li s-sid baqa’ regolarment jirċievi l-ħlas ta’ qbiela, u kien biss mill-iskadenza tas-16 ta’ Awissu, 2001 li rrifjuta l-ħlas.

“4. Illi mingħajr preġudizzju għall-premess it-talbiet attriċi huma nfondati fil-fatt u fid-dritt.

“Salv eċċezzjonijiet ulterjuri.”

Is-sentenza appellata.

Il-Prim Awla tal-Qorti Civili ddisponiet minn din il-vertenza b’sentenza mogħtija fit-28 ta’ Frar, 2007 billi filwaqt li cahdet l-ecezzjonijiet tal-konvenut laqgħat it-talba attriċi u ordnat lill-konvenut biex jizgombra mill-għalqa msemija fic-citazzjoni fi zmien xahrejn, bl-ispejjeż kollha jithallsu mill-konvenut, u dana wara li għamlet is-segweni konsiderazzjonijiet:

“Illi l-attur qed jirreklama illi l-konvenut abusivament approprija ruħu mill-art imsemija fiċ-ċitazzjoni. Da parti tiegħu il-konvenut qed jallega li huwa qed jokkupa l-art b’titolu ta’ lokazzjoni. Għalhekk din hija azzjoni rivendikatorja tipika fejn l-attur qed jitlob li jintradd lura l-art in kwistjoni.

“Hu risaput tradizzjonalment illi f’kawża simili l-attur irid jipprova t-titolu tiegħu mingħajr ebda ombra ta’ dubbju – ara per eżempju s-sentenza tal-Qorti tal-Appell mogħtija fl-1958 fil-kawża fl-ismijiet Borg vs Buhagiar. F’dik il-kawża ntqal illi kwalunkwe dubbju għandu *jimmilita favur il-konvenut possessor*. Din hija biss eżempju għaliex hemm diversi sentenzi oħra simili. Wieħed jista’ jsib rassenja dettaljata tagħhom fis-sentenza mogħtija minn din il-Qorti fl-ismijiet Anthony Mercieca vs Anthony Buhagiar fit-23 ta’ Ottubru, 2001 (Onor. Imħallef R Pace). Fiha ġie citat ukoll l-awtur Torrente li qal hekk;

“La rivendicazione e’ la principale delle azioni petitorie ed e’ concessa a favore di colui che si afferma proprietario di

un bene, ma non avendo il possesso, ne pretende la consegna da colui che lo possiede o detiene. L'attore in conformita' delle regole generali, ha l'onere di dimostrare il suo diritto; percio' se l'acquisto non w'a titolo originario. Ha l'onere di dare la prova del suo titolo di acquisto dei precedenti titolari fino ad arrivare ad un acquisto a titolo originale. A voler andare all'infinito, la prova sarebbe, se non addirittura impossibile, estremamente difficile (gli antichi parlavano di probatio diabolica)."

“Fis-snin riċenti din il-pożizzjoni ċċaqalqet xi ftit tant illi l-Qorti tal-Appell fil-kawża fl-ismijet John Vella et vs Sherlock Camilleri mogħtija fit-12 ta' Diċembru, 2002 adottat pożizzjoni kemmxajn differenti billi qalet illi l-Qrati tagħna, konsapevoli bid-diffikolta' li ssir tali prova u fl-interess tal-gustizzja aċċettaw il-possibiltà li l-attur jirnexxi fil-kawża li jagħmel in forza tal-actio publicana. Hekk fil-kawża Attard nomine vs Fenech deċiża mill-Qorti tal-Appell fl-1875 (Vol VII p 390) osservat, 'che l'azione intentata dell'attore nel suo libello quale procuratore dell'assente Angelo Zarb e' duplice, la rivendicazjoni e la publicana, giusta i principii della leggeromana; colla prima l'attore deve provare di aver il dominio della cosa che vuole rivendicare; colla seconda di averne avuto il possesso e di possederla il convenuto con un diritto minore e piu debole del suo. Che e' ricevuto nel foro che le dette due azioni si possono cumulare ed esercitare alternativamente, nonostante che anche tendono allo stess oggetto. (Ara ukoll Fenech vs Debono – Prim'Awla – 14 ta' Mejju, 1935).

“Il-konvenut pero` mhux qed jiddubita mit-titolu tal-attur f'din il-kawża iżda li qed jgħid li missieru qablu u mbagħad huwa stess iddetenew l-għalqa taħt titolu ta' lokazzjoni. Għalhekk huwa biss jekk dan it-titolu jirriżulta li l-azzjoni attriċi tiġi respinta għaliex jekk ma jirriżultax l-eċċezzjonijiet kollha tal-konvenut ma jregħux.

“L-attur isostni li sa mill-1985 l-art kienet mikrija lil ċertu Anthony Apap illum mejjet. Wara mewtu żammet il-kirja l-armla tiegħu iżda mbagħad meta ried jeħodha lura sab lill-konvenut. Dan tal-ahħar esebixxa diversi affidavits (oltre

tiegħu) ta' membri tal-familja tiegħu u cioe' ħutu Grezzju Saliba u Maria Gauci u ta' Ganni Pulis u Joseph Saliba (bdiewa ukoll) li qalu li l-art kollha kienet bi qbiela għand missier il-konvenut li għal xi żmien kien ħalla lill Apap jonsob f'parti żgħira minnha (dik reklamata mill-attur) iżda meta dan miet il-konvenut reġa' ħa pussess tal-parti msemmija. Skond il-konvenut l-attur kien dejjem aċċetta l-kera iżda meta kien se jiftaħ il-kawża dan ma aċċettahex u allura huwa ddepositha l-Qorti. Skond l-uffiċjal tad-Dipartiment tal-Agricoltura Nathalie Damato (fol 45) l-art kollha kienet reġistrata fuq isem Grazio Saliba u qabel l-1988 fuq Joseph Saliba.

"L-attur fl-affidavit tiegħu jgħid li din il-bicca għalqa kien jużaha missieru għall-kaċċa sakemm miet fl-1964; wara beda jmur ħuh illi miet fl-1984. Dak iż-żmien talabhielu Anthony Apap u finalment krihielu fl-1985. Tul dan il-perjodu huwa rċieva kera mingħand Apap u esebixxa r-riċevuti li jwasslu sa l-2002. F'Novembru 2001 Paul Magro li hu miżżewweġ lil bint Apap qallu li kien sab lill-konvenut u ħutu li daħlu u ħartu l-għalqa. Esebixxa ukoll ritratt mill-ajru tal-għalqa biex juri li din ma tistax tinħadem u parti sostanzjali minnha hija okkupata minn siġra kbira. L-attur esebixxa ukoll affidavit tal-imsemmi Paul Magro li kkonferma dak li qal l-attur kif għamel Vincent Apap iben Anthony Apap. Ġew esebiti ukoll numru ta' affidavits oħra li jkkonfermaw kull wieħed partijiet rispettivi minn dak li qal l-attur.

"Fl-24 ta' Ottubru 2005 saru l-kontro-eżamijiet tal-kontendenti li pero' ġew ripetuti billi ma ħarġitx tajjeb ir-reġistrazzjoni tagħhom. Għalhekk l-attur ġie kontro-eżaminat fid-29 ta' Mejju, 2006. Ikkonferma li l-għalqa kollha (eċċetto din li hemm il-kawża dwarha) kienet mikrija lill-missier il-konvenut iżda missieru dejjem kien imur għall-kaċċa fiha. Billi ħuh kien ukoll diletant kien imur ukoll sakemm miet fl-1984.

"Fit-trattazzjoni orali tal-Avukati, l-abbli difensur tal-konvenut għafas ħafna fuq il-fatt li l-attur meta ġie kontro-eżaminat qal li kemm missieru u kemm ħuh kienu jmorru għall-kaċċa fl-għalqa bil-*bona grazzja jew bene placitu* tal-

familja Saliba. Dan, skond l-istess difensur ifisser li l-attur u l-familja tiegħu kienu jafu li l-għalqa kollha kienet mikrija għand ta' Saliba u allura kienu jmorru jikkaċġaw bil-permess tagħhom. Madankollu meta l-Qorti staqsietu x'ried ifisser, huwa qal li l-konvenut u l-familja tiegħu qatt ma oġġezzjonaw għal dan il-fatt u allura skond hu dan kien ifisser li missieru kien irriserva din il-parti għalih biex imur għal kaċċa meta kien oriġinarjament kriha lil Saliba.

“Huwa minnu li l-attur huwa persuna evidentement struwita iżda finalment mhux Avukat jew bniedem legali u allura l-Qorti tasal biex taċċetta din l-ispjegazzjoni. Il-Qorti tħoss li fuq bilanċ ta' probabilitajiet, il-verżjoni tal-attur hija l-iktar waħda verosimili. Infatti l-iktar element importanti hu l-fatt li Anthony Apap kien iħallas il-kera (għaxar Liri Maltin <Lm10>) lill-attur għall-perjodu indikat mill-attur. Anzi anke esebixxa riċevuti fiskali għall-perjodu l-iktar riċenti meta allura għet *in vigore* l-liġi tat-taxxa għall-valur miżjud. Kieku Apap kien miftiehem mal-konvenut jew ma' xi ħadd mill-familja tiegħu, kien iħallas lilhom u mhux lill-attur għaliex dan kien jirċievi ukoll il-qbiela mingħand il-konvenut. Ir-riċevuti esebiti mill-konvenut ikopru l-għalqa kollha iżda ma fihix indikazzjoni ta' kemm kobor hija l-għalqa. Ir-reġistrazzjoni mad-Dipartiment tal-Agricoltura hija att unilaterali da parti tal-bidwi li ċertament ma jaffetwax lis-sid tal-għalqa. Wieħed irid jgħid li l-għalqa in kwistjoni fiha ftit inqas minn tomna u l-għalqa intiera posseduta (propjeta' tal-atturi) mill-konvenut u l-familja tiegħu hija ħafna ikbar – sewwa iktar minn erba' (4) tomniet. Huwa għalhekk verosimili dak li qal l-attur u cioe' li meta miet Apap il-konvenut qabad u pprova jaħtaf ukoll il-parti li dejjem kienet riservata għall-kaċċa u li ma kinitx bi qbiela għandu jew il-familja tiegħu.”

L-appell tal-konvenut.

Il-konvenut hass ruhu aggravat bis-sentenza fuq riportata u għalhekk b'rikors ipprezentat fl-20 ta' Marzu, 2007 talab li, għar-ragunijiet hemm mogħtija, din il-Qorti jogħgobha tannulla, thassar u tirrevoka s-sentenza appellata billi filwaqt li tilqa' l-eccezzjonijiet mressqa minnu tichad it-

talbiet attrici kollha bl-ispejjez taz-zewg istanzi kontra l-atturi appellati.

Il-kontro-parti ressqet risposta għall-appell tal-konvenut fejn sostniet li s-sentenza hija gusta u timmerita konferma.

L-aggravji tal-konvenut appellant.

Il-konvenut ressaq essenzjalment erba' aggravji kontra s-sentenza appellata u dawn huma fis-sens:-

a) Illi s-sentenza hija nulla billi ma gewx osservati r-rekwiziti tal-Artikolu 730 tal-Kap billi dik il-Qorti ma ddeciditx, b'kapi separati, l-eccezzjonijiet preliminari.

b) Illi fi kwalunkwe kaz l-eccezzjoni tal-inkompetenza *rationae valoris* hija gustifikata tenut kont tal-valur lokatizzju tal-fond.

c) Illi l-bazi legali li fuqha bbazat id-decizjoni tagħha l-ewwel Qorti hija fundamentalment zbaljata billi din l-azzjoni mhux wahda rivendikatorja stante li l-konvenut mhux qed jivvanta *jus in rem*.

d) Illi l-apprezzament tal-provi magħmul mill-ewwel Qorti hu vizjat f'diversi aspetti.

Ikkunsidrat:

L-attur istitwixxa dawn il-proceduri billi qed isostni li l-konvenut qiegħed jikkupa parti mill-artijiet magħrufa bhala "Tal-Hluq" f'Marsascale tal-kejl ta' cirka tomna u dana abbuzivament u mingħajr ebda titolu validu fil-ligi. Il-konvenut, da parti tiegħu, mhux qed jikkontesta t-titolu ta' proprjeta' tal-attur għall-art mertu tal-kawza, anzi jirrikonoxxi dan it-titolu tal-attur tant li jsostni li huwa jikri l-istess art mingħand l-attur u kemm hu u kemm il-familja tiegħu ilhom jikkupaw l-art u jhallsu l-qbiela għal diversi snin.

Minn dawn il-fatti fl-qosor jirrizulta li l-azzjoni istitwita mill-attur ma hijiex wahda rivendikatorja inkwantu l-konvenut ma huwiex qed jivvanta ebda titolu ta' proprjeta' fuq l-art

izda jsostni biss li ghandu titolu ta' qbiela. L-ewwel Qorti, ghalhekk, rinfaccata b'din is-sitwazzjoni kellha tillimita l-ezami taghha ghal din il-kwistjoni u cioe` jekk fil-fatt il-konvenut kellux titolu ta' qbiela jew jekk kienx effettivamente qed jikkupa l-art bla titolu.

Mill-mod kif inhi impustata c-citazzjoni u cioe` talba ghal zgumbrament minhabba okkupazzjoni bla titolu l-ewwel zewg eccezzjonijiet sollevati mill-konvenut ma ghandhom ebda rilevanza in kwantu jekk fil-verita` l-azzjoni, kif impostata, ghandha mis-sewwa, il-valur lokatizzju ma jifformax parti mid-dibattitu u lanqas ma ghandha l-azzjoni tigi ntavolata quddiem xi qorti ohra. Ir-ripreza ta' art mizmuma bla ebda titolu hija kompetenza tal-Prim Awla tal-Qorti Civili.

Dan premess nigu ghall-mertu proprju, u cioe` jekk effettivamente l-konvenut hux qed jikkupa l-art bla titolu u konsegwentement jekk it-talbiet attrici kellhomx jigu akkolti jew michuda.

Id-decizjoni tal-ewwel Qorti f'dan ir-rigward hija bazata fuq apprezzament ta' provi konfliggenti prodotti quddiemha tant li dik Qorti strahet fuq il-verosimiljanza tal-verzjoni moghtija mill-attur u ghalhekk waslet biex tilqa' t-talbiet attrici. Ghalkemm huwa minnu li din il-Qorti bhala Qorti ta' revizjoni toqghod lura milli tiddesturba d-diskrezzjoni tal-ewwel Qorti fl-apprezzament tal-provi in atti, minn qari tal-atti processwali jidher li dak li qed jigi sottomess mill-konvenut fir-rikors tal-appell ghandu jinghata l-konsiderazzjoni mehtiega.

Ma hemmx kontestazzjoni li l-konvenut jiddetjeni xi raba fl-artijiet maghrufa "Tal-Hluq" f'Marsascala appartenenti lill-attur. Dan mhux kontestat mill-attur anzi jirrizulta li dawn l-artijiet kienu detenuti mill-familja Saliba u cioe` missier il-konvenut u nannuh, fuq firxa ta' diversi snin. Skond ma xhed l-attur appellat ir-raba mqabbla lill-familja Saliba hija tal-kejl ta' xi haga fuq erbat itmiem. Il-konvenut fl-affidavit tieghu jghid li l-art mqabbla ghandu hija tal-kejl ta' madwar wejba u cioe` cirka erbat itmiem. Dan ir-raba kollu kien ilu registrat mad-Dipartiment tal-Agricoltura bhala li jinhadem

mill-familja Saliba sa mill-1944. Huwa minnu li tali registrazzjoni issir fuq dikjarazzjoni unilaterali tal-bidwi, pero` meta wiehed jiehu in konsiderazzjoni li ghal dan iz-zmien kollu l-attur kien jircevi l-qbiela ghall-art kollha in kwistjoni minghajr ma qajjem ebda oggezzjoni u sahansitra jghid li l-familja tieghu kienet tuza porzjoni mill-art tal-kejl ta' cirka tomna ghall-kacca u l-insib "*bil-bona grazzja u b'mera tolleranza*" tal-konvenut, (kliem li ma jistax jigi interpretat mod iehor hlief li l-konvenut kellu titolu fuq l-art u kien qed jippermetti lis-sid, haga li tigri f'diversi okkazzjonijiet, li juza parti minnha ghall-kacca), dan kollu ma jhalli ebda dubbju f'mohh din il-Qorti li l-konvenut kellu fil-pussess tieghu b'titolu ta' qbiela l-art kollha appartenenti lill-attur u mhux biss parti minnha. Il-fatt li l-attur kien "jikri" parti mill-art lil certu Anthony Apap ma jnaqqas xejn mit-titolu tal-konvenut u jista' biss jigi interpretat bhala kumpens li kien qed jircievi l-attur talli ceda l-koncessjoni, moghtija lill-familja tieghu mill-familja Saliba biex parti mill-art tintuza ghal skopijiet ta' kacca u nsib, lill-istess Apap.

Ghar-ragunijiet fuq moghtija l-appell tal-konvenut qed jigi milqugh u s-sentenza appellata qed tigi revokata fl-intier taghha bl-ispejjez kollha, inkluzi dawk tal-ewwel istanza, ghall-atturi appellati, b'mod ghalhekk li t-talbiet attrici qed jigu respinti.

< Sentenza Finali >

-----TMIEM-----